

Innu lil Sant' Antnin ta' Padwa

Manoel Pirotta
manoel.pirotta@um.edu.mt

Astratt: “Il-Maestro Manoel Pirotta jikteb dwar wiehed mill-innijiet li hallielna Dun Anton, fost il-minjiera ta' kitbiet li hallielna. Huwa l-Innu lil Sant' Antnin, Patrun tal-Fergħa tal-Ġuvintur tal-Azzjoni Kattolika ... Pirotta, fl-isfond ta' dahla hafifa fuq l-istorja tal-Azzjoni Kattolika u tal-qaddis patrun tal-Fergħa tal-Ġuvintur, jitfa' dawl fuq il-kitba tal-innu mis-sacerdot maħbub tagħna, imbagħad jagħtina analiżi dettaljata tiegħu, fejn ifissrilna kif il-kliem abbilment magħżul u mirqum minn Dun Anton, isib postu fil-melodija li adattalu l-kappillan ta' dak iż-żmien, Dun Guido Calleja, u l-armonizzazzjoni li saret fl-aħħar mill magħruf Surmast Angelo Pullicino, surmast li ismu huwa sinonimu mal-Banda San Ġiljan.”¹

Kliem muftieħ: Innu lil Sant' Antnin ta' Padwa, Mro. Angelo Pullicino, Mons. Guido Calleja, Dun Anton Xiberras, Xaqq Dawl (folju), Azzjoni Kattolika (San Ġiljan), Dun Karm Psaila, San Ġiljan.

Dahla: L-istatwa ta' Sant' Antnin ta' Padwa li hemm fil-knisja ta' Lapsi, kien ilha fin-niċċa tagħha hafna snin qabel ma Dun Anton Xiberras (1922-2006), qassis min-Naxxar, intbagħat, fuq stedina ta' l-Arċisqof Mikiel Gonzi, biex jibda l-hidma pastorali tiegħu fil-parroċċa ta' San Ġiljan fl-1948. Mhux magħruf jekk il-festa ta' dal-qaddis qattx kienet tiġi ċelebrata f'dan is-subborg marittimu qabel il-miġja tiegħu.



L-istatwa ta' Sant' Antnin fin-niċċa tiegħu li hemm fil-knisja ta' Lapsi

Twaqqif tal-Azzjoni Kattolika f'San Ġiljan

Fid-9 ta' Settembru ta' din l-istess sena l-W. Rev. Kappillan, Dun Anton Debono, ġabar madwaru għadd ta' rġiel, ġuvintur u tfal, u hekk waqqaf il-Fergħa Maskili ta' l-A.K. fil-Parroċċa ta' San Ġiljan.² Dun Anton Xiberras lanqas laħaq wasal li ma nħatarx mill-ewwel Assistent Ekkleżjastiku tal-Fergħa tal-Ġuvintur. L-irġiel u l-ġuvintur għall-ewwel kienu jiffurmaw ċirkolu wiehed, dak ta' Sant' Antnin, iżda fl-aħħar tal-1949, l-irġiel inqatgħu minn mal-

¹ Borg Andrew (Editor): Dun Anton – Kitbietu miġbura (Vol. 2). Deer Publications (2010)

² Ara Editorjal ta' 'Xaqq Dawl' – It-III Sena – Settembru 1951 – Nri. 27,28, u 29.

ġuvintur³. Dawk tal-ewwel għażlu l-isem ta' San Ġiljan, filwaqt li dawk tat-tieni żammew lil Sant' Antnin bħala l-protettur tagħhom. Jingħad li, l-isem tal-qaddis ingħata lill-Fergha tal-Ġuvintur, għax kemm il-kappillan, kemm Dun Anton, kif ukoll Dr. Busuttill M.D., dak iż-żmien President tal-Irgiel, kienu lkoll igibu l-istess isem.



Santi tal-qaddis li kienu jitqassmu f'xi okkazzjoni speċjali. Jidher fuq wara t-timbru taċ-Ċirkolu 'Sant' Antnin' A.K. Ġuvintur San Ġiljan

'Xaqq Dawl'

'Xaqq Dawl' kien l-isem ta' Bulletin għall-Imsejbin u għall-Benefatturi taċ-Ċirkolu, u kien jinħareġ mill-Ġuvintur taċ-Ċirkolu Sant' Antnin, Azzjoni Kattolika, San Ġiljan taht id-direzzjoni ta' c/o 151, St. George's Road, San Ġiljan bejn Mejju 1949 u Settembru 1955. L-isem ta' dan il-folju kien ingħata mill-oghla Poeta Malti u Patrijott kbir, l-Ill.mu. u Rev.mu. Mons. Dun Karm Psaila D. Litt.⁴

Min kien Sant' Antnin ta' Padwa?

It-twegiba jagħtihielna l-artikolista stess fil-folju tal-ewwel sena – Ġunju 1949 – Nru. 2, paġna 3 bit-titlu - 'Il-Hajja tal-Patron Tagħna':

Sant' Antnin twieled fil-belt kapitali ta' Lisbona, fil-Portugall, nhar il-15 t'Awwissu, 1195, minn familja nobbli. Qabel kien jismu Ferdinandu. Ta' disa' snin kien abbat. Hawn kien l-eżempju ta' shabu. Qatt gibda zghira. Shabu qalu: 'Dan għad ikun qaddis kbir.' Meta kellu 15-il sena daħal mal-Kanonki Regulari. Hawn issokta il-hajja qaddisa ta' Talb u penitenza. Miġbud mill-hajja fqira u t-tama tal-martirju daħal fl-Ordni Frangistkan fl-1220. F'dan l-Ordni sar Missjonarju, predikatur kbir, kellu d-don tal-ilsna, għamel hafna mirakli, kien jidhirlu l-Bambin, iċanfar lill-midimbin stinati. Antonju miet il-Ġimgha, 13 ta' Ġunju 1231.

L-istatwetta ta' Sant' Antnin li hemm fis-sagrastija

Kull min jidhol fil-knisja ta' Lapsi jara statwetta ta' Sant'Antnin fuq il-bankun għoli li hemm fin-nofs tas-sagrastija, u li magħha hemm marbut aneddotu helu hafna! Dan jizvelah il-Bullettin tat-II Sena – Awwissu 1950 – Nru. 16, paġna 7, fejn jgħid li fit-3 ta' Lulju, l-Assis. Ekkles. Dun Anton, kien ħarab ħarba sa Ruma mingħajr ma qal lil hadd! Biex inkomplu ma' dan li qed ngħidu, Kelinu s-sagrastan jirrakonta li, l-istatwetta ta' Sant' Antnin fil-fatt kienet ingiebet mill-Italja meta hu flimkien ma' shabu kienu telgħu ma' Dun Anton tal-Azzjoni Kattolika. Kelinu jikkonferma wkoll li, l-istatwa l-oħra ta' Sant' Antnin li hemm fin-niċċa hija ferm eqdem mill-istatwetta li kienet tnizzlet 'bis-serqa' minn Ruma.

³ Tagħrif mehud mill-Programm tal-Festa ta' San Ġiljan 20-26 ta' Awwissu 1984 – L-Azzjoni Kattolika f'San Ġiljan minn J(oe) A(quilina). Il-paġni mhumiex innumerati.

⁴ Ara editorjal ta' 'Xaqq Dawl' – l-ewwel sena – Ġunju 1949 – Nru. 2.



L-istatwetta li kienet tnizzlet 'bis-serqa' minn Ruma

L-innu lil Sant' Antnin ta' Padwa

L-innu lil Sant' Antnin ta' Padwa jissemma għall-ewwel darba f'pagna 11 (għalkemm il-paġni mhumiex innumerati) tal-Bullettin Parrokkjali tas-VI sena – April-Ġunju 1954 – Nru. 2. Hawnhekk ser ingibu t-tagħrif kollu kif kien deher f'dil-paġna ntitulata - 'Festi fil-Parroċċa Tagħna':

SANT' ANTININ TA' PADWA – Protettur taċ-Ċirkolu tal-Ġuvintur tal-Azzjoni Kattolika

13 il-Hadd: Jum il-festa. Fit-8.30 a.m. Quddiesa Kantata mill-Ass. Ekkli. Fl-għaxija fl-4.30 p.m. għasar kantat mill-Ġuvintur u tfal, u Panigierku tal-Qaddis mill-W.R. Kappillan.

14 it-Tnejn: AKKADEMJA fit-Teatru Melita: Marcia Pontificia; Kelmtejn; Farsa; Kor: 'Va Pensiero'; Konferenza bis-slides fuq Sant' Antnin; **l-Innu l-ġdid tal-Qaddis**, Kanzunetti.

Mill-programm ta' hawn fuq jidher ċar li, l-Innu lil Sant' Antnin ta' Padwa iżżanzan nhar l-14 ta' Ġunju 1954 waqt l-Akkademja fuq imsemmija.

Min kiteb l-Innu?


Il-partitura originali miktuba għall-orgni, jew armonju, li tinsab fl-arkivju tal-knisja ta' Lapsi hija ntitolata – L-Innu lil Sant' Antnin tal-Azz. Katt. ta' San Ġiljan. Tgħid ukoll li, il-versi huma ta' Dun Anton Xiberras u mużika ta' W. R. Kappillan Dun Guido Calleja. Madankollu, għall-ewwel ma stajtx nifhem il-għala l-mużika allura kienet għet ikkuppjata pulit kemm jista' jkun bil-linka minn Mro. Angelo Pullicino (1904-79) - il-kaligrafija tiegħu nagħrafha minn mitt mil bogħod, u daqstant iehor nagħraf mill-ewwel il-mod kif kien jarmonizza melodija – liema armonizzazzjoni hija konsistenti fil-bqija tal-innijiet illi huwa kiteb. Trejdmak oħra tiegħu hija t-thaddim tas-sesta Germaniża⁵ lejn tmiem l-innu, fit-tieni taħbita ta' battuta 30.⁶

⁵Is-sesta Germaniża (bl-Ingliż magħrufa bhala *German 6th*.) hija korda magħmula minn trijadi magġuri, jiġifieri grupp ta' tliet noti li jikkonsistu f'nota u t-terza magġuri u l-kwinta perfetta ta' fuqha. Ma' dawn wiehed irid iżid is-sesta awmentata. Din il-korda tinbena fuq is-sitt grad minuri ta' l-iskala (gieli wkoll, fuq it-tieni grad minuri). Għal dan il-fatt, is-sesta Germaniża hija wahda kromatika. Biex ingibu


Il-kobba kompliet tithabbel sew meta, mill-arkivju personali tiegħi rriżultali li għandi fil-pussess tiegħi żewġ partituri tal-istess innu, it-tnejn mħażzin bil-lapis: (a) għall-pjanu, u (b) taqsira tal-partitura għall-banda, u li fuqha saħansitra hemm imnizzel li huwa ‘Innu ta’ Sant’ Antnin’. Fil-partitura għall-pjanu jidher ċar li, is-Surmast Pullicino kien hađem fuq l-armonija għax fiha għadd ta’ taħsriet bil-gomma bħal meta wieħed jingħatalu eżerċizzju fl-armonija biex jinħadem. Meta niġu għall-partitura tal-banda mbagħad, din tatina x’niħmu li kien hemm ukoll hsieb li l-innu seta’ jindaqq ukoll mill-Banda San Ġiljan, li tagħha Pullicino kien Surmast tista’ tgħid għal għomru. Il-partitura tinkludi dawn l-istrumenti li ġejjin mifruxin fuq erba’ pentagrammi: Klarinetti primi, sekondi, u terzi; Kurunetti primi u sekondi; Ewfonji diviżi; Trumbuni u baxxi – u li minnhom imbagħad wieħed jista’ faċilment joħroġ partijiet oħra għall-bqija tal-istrumenti tal-banda. Punt ieħor interessanti huma l-ewwel erba’ battuti tar-ritornell (b. 17-20, u mbagħad ukoll b. 25-7) fejn għandek l-ewfonji diviżi jinsgulek ritmu hařif ta’ respir aspeřt u segwit minn tliet kromi – liema ritmu nsibuh ukoll fir-ritornell tal-‘Innu Popolari San Ġiljan’ – din hija, biex ngħid hekk, tikketta tiegħu, u li fl-istess waqt tkompli ssahħaħ il-fehma tagħna li kien hu li armonizzah. U x’hemm prova isħaħ minn dik ta’ meta rċivejt imejl mingħand il-Monsinjur Gwido Calleja nhar il-15 ta’ Settembru 2009 – nislet biss il-parti rilevanti:

About the hymn of Sant ‘Antnin I can tell you more. It came about with D. Anton who wrote the verses and he asked me to dress it up in music. Then I was very young and I wrote the melody but I didn’t harmonize it. So I gave it to Angelo and he looked at it and quickly liked it and harmonized it. I played it on the organ and the Catholic Action youngsters liked it too. We sang it after the mass on the Feast day with great fervour ...

Għaldaqstant, wieħed issa jista’ jgħid b’ċertezza li, l-Innu lil Sant’ Antnin ta’ Padwa għandu versi ta’ Dun Anton Xiberras, melodija ta’ Mons. Gwido Calleja, u armonizzazzjoni ta’ Mro. Angelo Pullicino.



(a) Taqsira tal-partitura għall-banda



(b) Partitura għall-orgni/armonju



(c) Partitura għall-pjanu⁷

eżempju, jekk qeġhdin in Do maggiore, is-sesta Ġermaniża tiġi taqra hekk: La bemoll, do, mi bemoll, u Fa djesis. Importanti hafna li, din il-korda ma tirsolvix mill-ewwel fuq id-dominanti għax tikkawża il-kwinti konsekuttivi. Minflok, għandha l-ewwel tirsolvi fuq il-korda tal-ewwel grad fit-tieni inverzjoni, u mbagħad tmur lejn id-dominanti.

⁶ Minn intervista li kienet saret ma’ Tony Perry nhar id-19 ta’ Settembru 2006 huwa kien qal hekk: Fuq is-sesta Ġermaniża kien jgħidli “Ara din is-sesta Ġermaniża, Ton”, u kien isemmagħhieli. Dak iż-żmien ma kontx niħem x’inh ijena, imma is-sesta Ġermaniża niftakru jsemmiha qisu qed nitkellem mieghek issa!” (Is-Surmast Angelo Pullicino kien jiġi zijuh.)

⁷ Partitura (c) hija waħda ġdida li saret minn fuq dik għall-banda. Tneħhew xi għeltijiet zġhar li seta’ kien hemm f’dik li hi grammatika muzikali, speċjalment fejn jidhlu kwinti u ottavi mtennija. Saru wkoll xi arrangamenti għalbiex il-muzika tkun aktar faċli għas-swaba għal meta tiġi biex tindaqq fuq il-pjanu.

X'ikun innu?

Innu huwa poeżija lirika, aktarx miktuba biex titkanta, li tesprimi t-twemmin u l-emozzjoni mqanqla mit-twemmin. L-innu reliġjuż jislet il-kontenut Teologiku u jbiddu f'taħdit poetiku msieheb mas-sentiment popolari biex jinftehem u jinħass ... Aktar minn ġeneri letterarji oħra, l-innu miktub bil-Malti huwa marbut mill-qrib mat-tradizzjoni tal-ghana popolari, minn fejn silet id-drawwa tal-kwartina (strofa ta' erba' versi, b'versi ndaq jew ta' daqs differenti, bir-rima jew minghajrha) bl-ottonarji (vrus magħmulin minn tmien sillabi) bir-rima skont l-iskema a-b-ċ-b. Minn dan il-punt tat-tluq elementari, l-innu beda jinkiteb bi strofi u b'forom oħra. Ix-xebh bejn il-versi tal-ghana u l-versi ta' l-innijiet jidher ukoll fis-sempliċita' tal-ħsieb u tal-frazzjoġija, fl-importanza mogħtija lill-emozzjoni, u fuq kollox fil-fatt li t-tnejn, bħala kompożizzjonijiet verbali, huma maħsuba biex jitektaw. Bħala tradizzjoni orali l-ghana offra l-mudelli li setgħu jittieħdu aktar tard mit-tradizzjoni tal-innu bħala poeżija biex titkanta ... Il-kitba tal-innu bil-Malti dahlet sewwa fil-letteratura minn meta Dun Karm beda jikteb għadd ta' innijiet dwar temi reliġjużi differenti... Ġabriet ta' innijiet qodma u godda bdew joħorgu minn meta daħal l-ilsien Malti fil-liturġija tal-Knisja wara l-Konċilju Vatikan II.⁸

Innu lil Sant' Antnin ta' Padwa

Warajk nimxu, qalbiena nitqabdu,
Nirbħu l-qilla tal-ghadu ħazin;
Bħala kewkba li tidli mis-sema
Kun għalina, maħbub Sant' Antnin.


Ritornell: **Lilek ħtarna Patrun tagħna,
Sant' Antnin għax inhobbuk;
Int għallimna t-triq tas-sema,
Biex hemmhekk niġu ngawduk!**

Kif ħabbejtu bil-qawwa ta' qalbek
Lis-Sinjur, int għallimna nħobbuh;
Biex ħajjitna ssir ġilju li jfiewwaħ
U ma' qalbna biss Lilu nagħtuh.

Rit.: **Lilek ħtarna ...**

Kif il-ħegġa ta' ruħek ġaġħlitek
Illi taħdem u ssalva l-erwieħ,
Dan il-ghan jibqa' jakħkem ġo fina,
Għalih naħdmu bla ebda mistrieħ.

Rit.: **Lilek ħtarna ...**



Id-dikjarazzjoni mill-awtorità tal-Knisja li biha l-Innu lil Sant' Antnin ta' Padwa seta' uffiċjalment jitkanta u/jew jiġi mitbugħ.

⁸ Tagħrif meħud kelma b'kelma mid-*Dizzjunarju ta' Termini Letterarji – teorija, metrika, stilistika b'eżempji mil-letteratura Maltija* – L-edizzjoni l-ġdida mkabbra – Oliver Friggieri – Ippubbikat mill-PEG Ltd., San Gwann (2000) - pġ 310-11.

Analizi


L-**Innu lil Sant' Antnin** fih tliet strofi⁹ bir-ritornell¹⁰. Fil-każ ta' l-istrofa, il-vers huwa tal-ghaxra (dekasillabu). Tajjeb li wiehed jghid hawnhekk li, temp ta' tliet kwarti joqgħod aktar lill-vers dekasillabu milli wiehed binarju. Meta niġu għar-ritornell mbagħad, Dun Anton qaleb għall-vers ottonarju (vers tat-tmienja) – wiehed mill-versi l-aktar imfittxija fil-poezija Maltija. Dan il-vers ta' tmien sillabi hu magħmul minn żewġ kwaternarji, u għandu l-aċċenti fissi fuq it-tielet u fuq is-seba' sillaba. Dan il-vers jalterna ma' ieħor settenarju – vers li għandu aċċent fiss fuq is-sitt sillaba, u oħrajn sekondarji. F'dan il-każ it-temp $\frac{2}{4}$ joqgħod tajjeb.

L-istrofa

Kif mistenni, it-tifsila tal-innu hija waħda sempliċi bħalma nsibu f'kull innu popolari li huwa destinat għall-kant mill-kongregazzjoni magħmula min-nies mhux bilfors imħarrġa fl-arti vokali. Hekk mela, l-istrofa [b. 0²- 16¹] hija magħmula minn żewġ sentenzi mużikali ta' tmien battuti l-waħda, bit-tnejn li huma jibdeu b'anakrusi, liema sillaba allura, dgħajfa jew qasira, mhux bilfors li tkun magħduda mas-sillabi li jsawru l-metru regolari. Sentenza, li tkopri żewġ ivrus ta' strofa, għandha tul ta' tmien battuti, u tħaddan żewġ frażijiet mużikali teknikament imsejnhin anteedent (frazi li tiġi qabel) u konsegwent (frazi li tiġi wara), u li aktarx ikollhom l-istess tul ta' erba' battuti l-waħda.


L-anteedent [[0² - 4¹] jiftaħ fuq in-nota tonika u jagħlaq bl-akkordju sopra-dominanti (VI) jew fil-kjavi relativa-minuri.

Anteedent:



Il-konsegwent imbagħad [4² - 8¹], jitlaq mnejn ikun halla l-anteedent u jgħaddi minn żewġ battuti fid-dominanti (V) qabel ma jgħib is-sentenza fi tmiem mhux aħhari permezz ta' kadenza bl-aħħar nota fil-melodija tkun dik medjanti (La).

Konsegwent:



L-istess jista' jingħad għat-tieni sentenza [8² - 16¹] li tiffirma il-bqija taż-żewġ ivrus l-oħra, bid-differenza imma, li fl-anteedent għandek kadenza *d'inganno*, għax minflok il-kjavi relativa-minuri (VI) tiġbed lejn dik tas-sotto-dominanti (IV), u fil-konsegwent ukoll, il-kadenza hija waħda perfetta bit-toniku fil-melodija.

Ir-ritornell

Ir-ritornell [b. 17- 32] huwa magħmul minn setenza waħda biss ta' sittax-il battuta – anteedent [b. 17- 24] u konsegwent [b. 25- 32]. Wiehed jinnota wkoll li, l-anakrusi mhix hemm aktar, u dan il-fattur jgħin għalbiex ir-

⁹ Strofa hija kelma li tirreferi għall-ewwel taqsima tal-għanja jew poezija, li mhix xejn għajr silta shiha li ssawwar paragrafu poetiku. Stanza hija kelma oħra għal strofa.

¹⁰ Ritornell


ritornell jikseb il-karattru tiegħu. Irid jingħad hawnhekk li, Dun Gwido kiteb biss il-melodija, anke jekk f'rasu seta' kellu wkoll l-armonija digà msensla – dawn iż-żewġ elementi tant importanti suppost li jridu jitwiieldu u jimxu flimkien fl-istess waqt meta l-kompożitur jiġi biex jikteb biċċa mużika.

Anteċedent (ftuħ):



L-anteċedent [b. 17- 24], li fih innifsu jerga' jinqasam f'żewġ frażijiet ta' tmien battuti l-waħda, jiftaħ bi speċi ta' mistoqsija fid-dominanti (V) u tweġiba mmedjata fit-toniku (I). Din il-ħaġa tinħss ukoll fis-sens armoniku fejn għandek l-ewwel erba' battuti armonizzati kif ġej: Do maġġuri (dominanti) – la minuri (minuri-relativa) – Fa maġġuri (I) – re minuri (minuri-relativa). Din il-waqgħa armonika ta' interval ta' tlieta minuri u maġġuri jalternaw, tissokta bil-miġja ta' sotto-dominanti (Sib) f'battuta nru. 21, li min-naħa tagħha twassalna sa tmiem bla għeluq fit-tliet battuti li jiġu warajha.

Ritornell (anteċedent):



Fil-konsegwent [25 - 32] imbagħad, mixjet l-armonija ma tibqax aktar dijatonika, iżda minflok titgħabba bil-miġja tal-akkordji kromatiċi, speċjalment mit-28 battuta 'l quddiem fejn għandek:

28	29		30		31		32
2	1	2	1	2	1	2	1
Fa7	Sib	Sib min.	Fa/Do	Ger. 6	Fa/Do	Do7	Fa

Għalkemm hawnhekk l-analizi tista' tidher waħda kumplessa, madankollu l-melodija hija tal-widna u waħda li taqbadha malajr – kif wara kollox, fil-każ ta' innu popolari, għandu jkun.

Għeluq

U b'din l-analizi pjuttost dettaljata nista' nagħlaq dan l-artiklu billi ngħid li l-Bullettin li kien jinħareġ mill-Fergħa tal-Ġuvintur tal-Azzjoni Kattolika ta' San Ġiljan, għalija, mhux talli kien sempliċiment 'Xaqq Dawl' nemniemi, anzi kien bħal merżuq ta' dawl sfiq li għenni nikxef il-verità mibnija fuq fatti u figuri, lkoll marbutin mal-ġrajja ta' dan l-innu ddedikat lil Sant' Antnin ta' Padwa.

Manoel Pirotta twieled in-Naxxar fl-1962. Tgħallem il-klarinet u nqas mal-Banda Ċittadina King's Own ta' 12-il sena. F'Malta, studja għand il-kompożitur prolifiku, Carmelo Pace. Kiseb hames 'fellowships' mill-VCM (1994), LCM (1995), NCM (1996), TCL (1997), u IBC (2004). Kiseb ukoll il-midalja tad-deheb fil-kompożizzjoni (1995), u l-orkestrazzjoni (1996), u *certificated and registered teacher* (1999) mill-VCM, li tiegħu huwa wkoll membru onorarju. Iggradwa Masters mill-konservatorju nazzjonali superjuri ta' Lyon, Franza. *Full-time lecturer* fil-University of Malta Junior College, Msida. Nominat "International Musician of the Year" mir-Research and Advisory Board of the International Biographical Centre, Cambridge (2003). Idderieġa l-Catholic Institute Orchestra (1987-9) u l-Orkestra Żgħażaġh Maltin (1994-96). Ilu jmexxi l-University Junior College Orchestra u l-Euro Academy Youth Orchestra sa mill-1999 u 2002 rispettivament. Għandu xogħlijiet ippubblikati f'antoloġiji mużikali, oħrajn jinsabu fuq CDs, u oħrajn indaqqew f'pajjiżi Ewropej. Rebbieh ta' midalji u gari mużikali, fosthom għall-aqwa marċ brijuz imniedi mis-Societa' Flarmonica Nazzjonale "La Valette" f'għeluq il-125 anniversarju mit-twaqqif tagħha. Inghata l-Grand Prix des Arts g'all-kompożizzjoni u direzzjoni mużikali fit-tmien edizzjoni tal-Malta International Art Biennale (2007). Inħatar Surmast tal-Banda San Ġiljan fl-2008.